

نماز مکمل کرنے کے بعد رکعتوں کی تعداد میں شک ہو تو کیا حکم ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ ایک شخص نے چار رکعت نماز، جمعہ کی سنت مؤکدہ بعدیہ پڑھیں اور ان کو مکمل کر کے سلام پھیر دیا، پھر دو سنتیں شروع کرنے کے لئے کھڑا ہوا، تو اسے یہ خیال پیدا ہوا کہ شاید چار رکعت سنت میں سے تین رکعت پڑھی ہوں، لیکن یہ محض خیال تھا، غالب گمان یہی تھا کہ چار مکمل کی ہیں، پھر یہ شخص بقیہ نماز مکمل کر کے گھر چلا گیا، تو کیا اس پر دوبارہ سے چار رکعت سنت مؤکدہ کی ادائیگی لازم ہوگی؟

جواب

پوچھی گئی صورت میں مذکورہ شخص کی چار رکعت سنت مؤکدہ صحیح طور پر ادا ہو گئی ہیں، محض شک کی بناء پر ان کو دوبارہ پڑھنے کی حاجت نہیں۔

چنانچہ علامہ ابن نجیم مصری حنفی رحمۃ اللہ تعالیٰ علیہ (سال وفات: 970ھ/1562ء) لکھتے ہیں: ”فلوشک بعد الفراغ منها أنه صلى ثلاثاً وأربعاً لا شيء عليه ويجعل كأنه صلى أربعاً“ ترجمہ: اگر نمازی کو نماز سے فارغ ہونے کے بعد شک ہو کہ اس نے تین رکعات پڑھی ہیں یا چار، تو اس پر کچھ نہیں (یعنی اس نماز کو دوبارہ پڑھنے کی حاجت نہیں) اور یہ ایسے ہی ہے کہ گویا اس نے چار رکعت پڑھی ہیں۔ (بحر الرائق، کتاب الزکوٰۃ، جلد 2، صفحہ 117، مطبوعہ دارالکتب الاسلامی)

یونہی علامہ احمد طحاوی حنفی رحمۃ اللہ تعالیٰ علیہ (سال وفات: 1231ھ/1815ء) لکھتے ہیں: ”فلوشک بعد سلامه أو قعوده قدر التشهد قبل السلام في عدد الركعات لا يعتبر شك فلا شيء عليه حملاً لحاله على الصلاح“ ترجمہ: اگر اسے سلام پھیرنے کے بعد، خواہ سلام سے پہلے ہی بقدر تشہد قعدہ کر لینے کے بعد رکعات کی تعداد میں شک ہوا، تو اس کا شک معتبر نہیں اور نہ ہی اس پر کچھ لازم ہوگا، اس کے حال (کام) کو درست پر محمول کرتے ہوئے۔ (حاشیہ الطحاوی علی مراقی الفلاح، صفحہ 476، مطبوعہ دارالکتب العلمیہ، بیروت، لبنان)

بہار شریعت میں ہے: ”نماز پوری کرنے کے بعد شک ہوا تو اس کا کچھ اعتبار نہیں“۔ (بہار شریعت جلد 1، حصہ 4، صفحہ 718، مکتبۃ المدینہ کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: FSD-9684

تاریخ اجراء: 25 جمادی الثانیہ 1447ھ/17 نومبر 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net